


# అరణ్య రోషం



అది కాకులు దూరని కారడవి. ఆ కారడవిలో కాలిబాట. ఆ కాలిబాట మీద రెండు రోజులుగా కాలికి కాలు కొట్టుకొంటూ నడుస్తున్నాను. ఎందుకు నడుస్తున్నానో అర్థం గాకనే నడుస్తున్నాను.

అర్థం కానప్పుడు మనిషి ఆందోళన పడతాడు. అందులో నుంచి కోలుకోవడానికి ఆలోచిస్తాడు. ఆలోచనకు అందకపోతే ఆవేదన పడతాడు. ఆ ఆవేదన నుంచి బయట పడడానికి మార్గాల్ని అన్వేషిస్తాడు.

నా మార్గం అడవి మార్గమయింది. చైతన్య చిత్రాలైన విప్లవాలకు, వినూత్న భావాలకు ఈ అడవులు సృష్టిలో ఒక భాగం.

అసలు సృష్టిని జయించిన మానవుడు తన్ను తాను జయించుకోలేకపోతున్నాడు. తానెవరో తనకు తెలిస్తే గదా తన్ను తాను జయించుకోవడానికి? ఆ తెలుసుకోవడానికే మహర్షులంతా అరణ్యాలే అనువైన ప్రదేశాలనుకొన్నారు. అక్కడికి వెళ్ళి కొందరు ఒంటి కాళ్ళమీద నిలబడ్డారు.

కొందరు ముక్కులు మూసుకొని కూర్చున్నారు. బుద్ధభగవానుడు సరాసరి బోధించెట్టు కిందికి వెళ్ళి కూర్చున్నాడు.

నేను అంతటి వాణ్ణి కాదు. నన్ను గురించి తెలుసుకోవాలన్న కోర్కె అంతకన్నా లేదు. అయినా చీమలు దూరని చిట్టడవిలో కాకులు దూరని కారడవిలో రెండు రోజులుగా నడుస్తున్నానంటే నాకూ అర్థం గాకనే నడుస్తున్నాను.

నాకొక ఇల్లుంది. ఆ ఇల్లు ఒకవీధిలో ఉంది. ఆ వీధి అందమైన ఒక పట్టణంలో ఉంది. ఆ వీధికి, ఆ పట్టణానికీ కూడా పేర్లున్నాయి. ఆ పేర్లు అవసరమా? ఎందుకూ గాంధీ పేరు పెట్టుకొని బ్రాందీ అంగళ్ళు నడుపుకొంటున్న దేశంలో?

నేను ఆ మహారణ్యం గుండెల్లో జొరబడి నడుస్తున్నా. నా తాహతుకు మించిన భావపరంపర నా గుండెల్లో అలలు అలలుగా లేస్తున్నా నా మనస్సు మాత్రం నా ఇంటి చుట్టూ వీధి చుట్టూ తిరుగుతూనే ఉంది.

\* \* \* \* \*

పెద్దా, చిన్న తేడా లేకుండా అందరూ వాణ్ణి 'రే కృష్ణా' అని పిలుస్తుంటారు. వాడు ఉండేది బస్ స్టాండులో. చేసేది క్లీనర్ పని. వాడు మాల వేసుకొన్నాడు.

అంతకు ముందు రోజు 'ఏరా? యదవ నా కొడకా, ఆ అద్దం ఎట్లుండాదో సూద్రా. దాన్ని తుడవకుండా పోయ్ ఆడ నిలబడుకోని అరట్లు కొట్టావుండావ్!' అని డ్రైవర్ దబాయితే- 'రేపు కలెక్షన్ సరిగ్గా కట్టకపోతే నువ్వు గాదురా ఓనర్ దగ్గర చెక్కదెబ్బలు తినేది. నేనా బేటా నేను. అర్కోణం... కంచి... కంచి... అర్కోణం... అని మూడు దినాలుగా గతకని నా కొడుకు మాదిర గొణుక్కుంటా ఉండావే? గొంతెత్తి అరిస్తే సస్తావా?' అని కండక్టర్ చెరొకపక్క వాయిచేవాళ్ళు. ఇప్పుడు "సామీ! సామీ! ఆ అద్దాన్ని కొంచెం తుడుపు సామీ!" అని డ్రైవర్, "అయిదు నిమిషాలే టైముంది. పది సీట్లు ఖాళీగా ఉండాయ్. కొంచెం గట్టిగా అరుపు సామీ" అని కండక్టర్ ఎంతో గౌరవంగా మాట్లాడుతున్నారు.

నిద్రలేస్తూనే నాకు మాత్రం కాఫీ పిచ్చి. సచ్చిదానందానికి సత్యంగా సారాయి పిచ్చి. ఎవరి పిచ్చి వాళ్ళకానందం- ఎవరి కంపు వాళ్ళకింపు అన్నట్లుగా. కాఫీ హోటల్లో కాఫీ ఉంది. ఆ కాఫీ హోటల్ వెనకపక్క ఒకసన్నని సందు ఉంది. ఆ సందులో పందులు తిరుగుతుంటాయి. అక్కడే ఒక సారాయి దుకాణం ఉంది. సందు మున్నిపాలిటీ వాళ్ళది. సారాయి దుకాణం సాక్షాత్తు ప్రభుత్వం వాళ్ళది. నా పిచ్చి తీర్చుకోవడానికి నేను నిద్ర కండ్లతో కాఫీ హోటల్ కు పోతూంటే అప్పటికే ఆ సందులో దూరి తన పిచ్చి తీర్చుకొని మూతి తుడుచుకొంటూ ఎదురు పడేవాడు సచ్చిదానందం. మాల వేసుకొన్నాడట!. మనిషి ఆ ప్రాంతాల్లో కనిపిస్తే ఒట్టు!

ఎనుముకు చీర గట్టే ఎగాదిగా చూస్తాడు మూర్తి. చూపుల్లో చూపు కలవాల్సిన అవసరమే లేదు. తనవైపు చూసినట్లు తోస్తే చాలు. పనీ పాటా పక్కన బెట్టి... గాలం ఒకటి చేత బట్టి తాడోపేడో తేల్చుకుంటే గానీ వదిలిపెట్టడా రసిక శిఖామణి!

మాల వేసుకొన్నాడు. ఆడది కంటపడై ఆమడ దూరానికి తొలగిపోతున్నాడు - అది గూడా తల వంచి.

మా ఇంటికి సరిగ్గా నాలుగో గడప చలమయ్యది. ఏగాలి కాచాప అన్నట్లుగా చలమయ్య సీజనల్ బిజినెస్ చేస్తుంటాడు. “ఏం చలమయ్యా? ఎలాఉంది వ్యాపారం?” అంటే చాలు. “అంతా తమ చేతి చలవేగదండీ. పైసాకు పైసాయే” అంటాడు మహానుభావుడు మన చేత్తో అమ్మింది కానీ, అంతకు ముందు కొనింది గానీ లేకపోయినా.

ఇక ముష్టివాడు ఇంటిముందర నిలబడై చాలు. మూడువీధుల అవతలకి తరిమికొట్టే గానీ పుణ్యాత్ముడికి మనసుకుదటపడదు. తాగేది భక్తిమాల బీడీ అయితే మాత్రం ఏం? మనిషి నిత్యాగ్నిహోత్రుడు. అటూ ఇటు దిక్కులు చూస్తూ ఒక్క అగ్గిపుల్ల కోసరం కనీసం అయిదు మంది ముందరైనా చేయి చాస్తాడు. కర్మగాలి ఎవడైనా “అగ్గిపెట్టె జేబులో ఉన్నట్లుందే?” అని అన్నాడే అనుకోండి. “హిహిహి! నేను చూసుకోనే లేదే?” అని ఇకిలిస్తాడు కానీ చాపిన చేతిని మాత్రం వెనక్కు తీసుకోడే. అటువంటి చలమయ్య నాలుగైదేండ్లుగా మాల వేస్తున్నాడు. శబరిమలకు బయలుదేరకముందు ‘ఓహో’ అన్నట్లుగా సంతర్పణ చేసిగానీ మనిషి గడపదాటడే!

వారం రోజుల కొకసారైనా ఒళ్ళు కడుక్కోవడానికి ఓపికలేని ఓబుల్రెడ్డి ఇప్పుడు ప్రతి రోజూ మూడో జాము ముగిసిపోకముందే నిద్రలేస్తున్నాడు. మాల వేసుకొన్నాడు గదా మరి? మూడు మైళ్ళ దూరాన ఉన్న కపిల తీర్థానికి నడుస్తున్నాడు. ఎముకలు కొరికే చలిలో చన్నీళ్ళల్లో “శరణ మయ్యప్పా! అయ్యప్పో శరణం!” అంటూ తలమునగ స్నానం చేస్తున్నాడు.

వీళ్ళందర్నీ చూస్తుంటే ఒక పక్క ఆశ్చర్యం. ఇంకొక పక్క ఆలోచన.

నిన్న మొన్నటి వరకూ వీళ్ళందరూ నాతో కలిసి మెలిసి తిరిగినవాళ్ళే. మామూలు మనుషులే. అయినా నోరు తెరిస్తే బండబూతులు కూసే కిష్టుడేనా వీడు? ఆడవాళ్ళ వెంట ఆవురావురుమని పడే మూర్తేనా ఇతను? పిల్లికి బిచ్చం పెట్టని చలమయ్యేనా ఈ సంతర్పణకు కారకుడు? అని నన్ను నేను ఎన్నోసార్లు ప్రశ్నించుకొంటాను. సందేహమే లేదు. వాళ్ళే వీళ్ళు. వీళ్ళే వాళ్ళు. అయితే ఎంతో నిర్బంధంతో కానీ అలవడని నియమనిష్ఠలు వీళ్ళకెలా అబ్బాయి? తల్లిదండ్రుల పెంపకంతో కానీ, చదువు సంధ్యలతోకానీ, సజ్జన సాంగత్యంతోకానీ అలవడని ఇంత సంస్కారం మనిషికి ఒక్క మాలవేసుకోవడంతో వచ్చిందంటే... మనిషికి తాను నమ్మిన దేవుడిమీద భక్తివిశ్వాసాలు!

ఆ దేవుడి మహిమలు ఏమిటో కానీ ఒకప్పుడు ఊరంతా గాలించినా మాల వేసుకొన్న స్వాములు నలుగురైదుగురికి మించి కనబడే వాళ్ళు కాదు. చూస్తూ చూస్తూ ఉండగానే నలుగురికి నలభైమంది అయ్యారు. ఇప్పుడు నాలుగు వేలకు పైబడ్డారు. ఒకనాటికి నలభై లక్షలు - కోట్లు కూడా కావచ్చు. అయితే మంచిదే.

ఆ దేవుణ్ణి చూడాలన్న కోర్కె నాలో తీవ్రమయింది. అయితే మాల వేసుకోకుండా వెళ్ళకూడదన్నారు. సాహసించి వెళ్ళితే మాత్రం ఏ పులివాతనో ఎలుగుబంటి కోరల్లోనో పడడం ఖాయమన్నారు.

ఈ మధ్య శబరిమలైకు వెళుతున్న బస్సు పెద్ద లోయలో పడిపోయింది కదా! అందులో మాల వేసుకొన్న స్వాములే కదా? మరి ఆ స్వాములంతా అయ్యప్ప స్వామిలో కలిసిపోయారు కదా? అంటే- “ఏ స్వామో చేసిన చిన్న తప్పు దీనికి కారణమై ఉంటుంది” అన్నారు.

“ఇంతమంది స్వాములు చేసిన మంచి ఒక్క చిన్నతప్పును కాచుకోలేకపోయిందా?” అని వాళ్ళతో వాదిస్తే- వాదులాట మాత్రమే మిగులుతుంది. అందువల్ల నేను మనస్సే మాల గదా? అని ఆలోచిస్తున్నాను.

\* \* \* \* \*

ఈ రోజు చలమయ్య స్వామి ఇంట్లో బ్రహ్మాండమైన సంతర్పణ జరిగింది. ఉదయాన్నుంచి మధ్యాహ్నం వరకు ఆ భక్తబృందం బయలుదేరేవరకు శబ్ద ప్రసారయంత్రం అలుపూ సొలుపూ లేకుండా అయ్యప్ప స్వామి భక్తి గీతాల్ని శ్రావ్యంగా వినిపిస్తూనే ఉంది. దాని పని దానిదిగా ఉంటే, స్వాములంతా గుంపుజేరి మధ్యాహ్నం భిక్ష స్వీకరించేవరకు నిర్విరామంగా భజన చేస్తూనే ఉన్నారు. ఆ దారిమీద నడుస్తున్న వాళ్ళు చలమయ్య ఇంటి ముందర ఒక్క క్షణం ఆగి... ఇంటివైపు చూసి “శరణ మయ్యప్పా!” అని చేతులెత్తి మొక్కి ఆ తరువాతనే ముందుకు నడుస్తున్నారు. స్వాములంతా భిక్ష స్వీకరించిన తరువాత తమకూడా పిడికెడు మెతుకులు దొరుకుతాయేమో- అన్న ఆశతో కొంతమంది భిక్షగాళ్ళు ఇంటి ముందర నిలబడి భక్తి గీతాల పరవశంలో తన్మయులైనట్లు తలలూపుతున్నారు. ఒకటి, రెండు కుక్కలు అటూ ఇటూ అడ్డదిడ్డంగా తిరుగుతున్నాయి. ఆ కుక్కలు అడ్డంపడే కూడా “పక్కకు తొలగండి సామీ” అంటున్నారు వస్తూ పోతున్న స్వాములు.

ఎంత భూతదయో! అయ్యప్పస్వామి భక్తులు తాము మంచిగా మారాలన్న దృఢసంకల్పంతో మాల వేసుకొంటున్నారా? లేక మాల వేసుకొన్నందువల్ల మారిపోతున్నారా?

అదే నా తపన!

స్వాములంతా భిక్ష స్వీకరించడం, ఇరుముళ్ళు కట్టడం, పెద్ద స్వాములకు చిన్న స్వాములంతా కానుకలు సమర్పించడం అవుతూనే చలమయ్య భక్తబృందం బయలుదేరింది.

కొంతమంది స్వాములు బస్సుల్లో వెళతారు. కొంతమంది రైళ్ళలో వెళతారు. ఎవరు ఎటు వెళ్ళినా అందరు పంబానది దగ్గరనుంచి శబరిమలై అయ్యప్ప స్వామి సన్నిధికి తప్పనిసరిగా నాలుగైదు మైళ్ళు కాలినడకమీదనే!

మామూలు భక్తులైతే పంబానది వరకు బస్సు మీద వెళతారు. అక్కడినుండి ఆ నాలుగైదు మైళ్ళు నడస్తారు. అదే మహాభక్తులైతే ఏరిమలై నుండి ఏకంగా నడవడానికే పూనుకొంటారు.

ఏరిమళై నుంచి పంబానదికి నలభై ఒక్కమైలు. అక్కడి నుంచి మామూలు భక్తులైనా, మహాభక్తులైనా ఆ నాలుగైదు మైళ్ళు నడవవలసిందే. అంటే స్వామి సన్నిధి చేరుకోవడానికి మామూలు భక్తులు నాలుగైదు మైళ్ళు మాత్రమే నడిస్తే మహాభక్తులు మాత్రం నలభైఆరు మైళ్ళు నడుస్తున్నారన్నమాట.

చలమయ్య వాళ్ళది మహాభక్తబృందం. రైల్వేనే బయలుదేరింది. నేనూ వాళ్ళతో కలిసి రైలెక్కాను.

\* \* \* \* \*

అర్థాన్నీ, పరమార్థాన్నీ ఎరిగిన భక్తులు - అయ్యప్ప స్వామి మహాభక్తులు ఏరిమళై నుంచి “శరణం అయ్యప్పా! అయ్యప్పో శరణం!” అని పాడుకొంటూ ఆ అడవి మార్గాన్ని పట్టి అవలీలగా నడుస్తున్నారు.

వాళ్ళు ముందు. నేను వాళ్ళ వెనక. నేను గసపోసుకొంటూ నడవలేక నడుస్తున్నాను. వాళ్ళు అయ్యప్ప స్మరణతో సునాయాసంగా నడుస్తున్నారు. నాకు అదే ఆశ్చర్యంగా ఉంది.

ఒక్క మండలం. అంటే నలభై రోజులు. ఒంటి పూట భోజనం చేస్తారట. చన్నీటితోనే స్నానమట. కటిక నేలమీదనే నిద్రట. పానమూ, ధూమపానమూ అసలు జోలికే రాకూడదట. ఇలాంటి కఠోరమైన నియామలతో శుష్కించిన దేహాలయినా ఎంతో సునాయాసంగా నడుస్తున్నారు. మూడుపూటలు సుష్టుగా మెక్కుతున్నా నేను వాళ్ళవెంట నడవడానికి గసపోసుకుంటూ అవస్థపడుతున్నాను.

కాకులు దూరని కారడివి అంటారే - అంత దట్టంగా ఉంది ఆ అడవి. పది బారల కవతల మనిషి కండ్లు చించుకొని చూసినా కనిపించడు. అంత దట్టమైన అడవిలో కాలిబాట. ఆ బాట మీద భక్తబృందం.

రెండు రోజులుగా వాళ్ళ వెంటపడి నడుస్తున్నాను.

ఇద్దరు చెరొకవైపు నిలబడి చేతులు బారసాచి కౌగలించుకుందామన్నా వీలుపడనంత లావుగా టేకు, మద్ది, విప్ప, దిరిసెన, కుంకుడు వృక్షాలు ఆకాశంలోకి చొచ్చుకొని పోతున్నట్లున్నాయి. వాటిమీద ఒక చెట్టుమీదనుంచి ఇంకొక చెట్టుమీదికి అవలీలగా దూకుతున్న ముచ్చుకోతులు. అవి అలా దూకుతూ కిచకిచ అరుస్తూంటే భయపడి పైకెగిరిపోతున్న రకరకాల పక్షులు చూడముచ్చట గొలుపుతున్నాయి. పైకి చూడలేము. చూడకుండా ఉండలేము. చూస్తే ఆ కాలి దోవలో ఏ రాతికైనా కాలు తగిలిందంటే అక్కడే అయ్యప్ప సాక్షాత్కారం జరిగేటట్టుగా ఉంది.

కొండెక్కుతూ ఉంటే ఏ క్షణంలో గుండెలు ఆగిపోతాయో అన్నట్లుగా గస. ధారాపాతంగా కారుతున్న చెమట. అప్పుడప్పుడు ఎందుకీ అనవసరమైన ప్రయాస - అన్న సంశయం. అయినా ఈ జనారణ్యాన్ని వదిలిపెట్టి అసలైన ఈ మహారణ్యంలో నడుస్తూంటే - అలనాటి సీతారాముడి

నుంచి మొన్నటి సీతారామరాజు వరకు మనస్సులో మెదులుతున్నారు. ఒక రకమైన అనుభూతి శరీరాన్ని ఆవరించింది. అది భయమా? కాదు. భక్తి? దాని మీద నమ్మకం లేదు. పోనీ ఆనందం అనుకొందామా అంటే- అవునో కాదో- అన్న సందేహం. మొత్తానికి అది మాటలకందని ఒక విచిత్రమైన స్థితి.

అయ్యప్ప స్వామి భక్తులు పరవశించి పాడుతున్న పాటలు. ఆలకిస్తూ తలలూపుతున్నట్లున్న పెద్ద పెద్ద వృక్షాలు.. వాటి ఆధారంతో అల్లుకున్న దట్టమైన పొదలు. ఆ పొదల్లో పురులు విప్పి ఆడుతున్న నెమళ్ళు. చిత్ర విచిత్రంగా అరుస్తూ ఎగురుతున్న పక్షులు. ఇంత మంచి వాతావరణానికి అంతరాయం కలిగిస్తున్నట్లుగా ఎక్కడో వన్యమృగాల అరుపులు. ఆ వన్యమృగాల్ని బెదరగొట్టడానికి అప్పుడప్పుడు కాలుస్తున్న టపాసుల శబ్దాలు.

శోభాయమానమైన ఈ ప్రకృతి ఒడిలో ఈ అరుపులెందుకు? ఈ ఆర్భాటాలెందుకు? ఇవన్నీ లేకుండా ఉంటే ఎంత ప్రశాంతంగా ఉండేదో? ఈ క్రూరమృగాలు, విషసర్పాల బెడద లేకుండా ఉంటే? ఈ అడవుల్లో వీటన్నిటినీ సృష్టించి సృష్టికర్త పొరబాటు చెయ్యలేదు కదా? అన్న సందేహం కలుగుతూ ఉంది. కానీ అంతలోనే స్వేచ్ఛ మనిషి స్వార్థానికి దారితీస్తుంది కదా? ఈ అడవుల్లో స్వేచ్ఛ లభించి ఉంటే మనిషి నిజంగా స్వార్థుడయ్యేవాడు. మనిషి స్వార్థం ముందు ఈ అడవులు బతుకుతాయా? బహుశా ఈ అడవుల పరిరక్షణ కోసరమే సృష్టికర్త ఈ క్రూరమృగాల్ని, విషసర్పాల్ని అడవుల్లో సృష్టించినట్లుంది.

క్రూరమృగాలు, విషసర్పాలు అడవుల్ని రక్షిస్తూ ఉంటే అడవులు వాతావరణ సమతుల్యాన్ని కాపాడుతున్నాయి. లేకుంటే మానవ మనుగడ దుర్లభమయ్యేదేమో?

ఈ సృష్టిలో ఇంతరహస్యం ఇమిడి ఉందా?

ప్రతిరోజూ ఎప్పుడో ఒకప్పుడు ఎంతో కొంతసేపు నేను మా మేడమీద నిలబడుతుంటాను. అలా నిలబడి చూస్తుంటే ఉత్తరంగా శేషాచలాలు కనిపిస్తుంటాయి. ఆ కొండల్లోనే సృష్టికర్త నెలకొని ఉన్నాడని వేలాదిమంది ఆ కొండల్ని ఎక్కుతూ కనిపిస్తుంటారు. అయితే ఆ కొండల్ని గురించి నేనెప్పుడూ ఈ విధంగా ఆలోచించనే లేదు. అనుభవంతో ఆలోచన మెరుగవు తుందంటారు. అంటే ఇదేనేమో?

జనారణ్యాల్లో జనులు ఈ అరణ్యాల అవసరాల్ని గురించి కనీసం అయిదు నిమిషాలు ఆలోచించగలిగితే ఈ దారుణ పరిస్థితులు మనకు ఎదురయ్యే వేనా? ఈ కరువుకాటకాలతో లోకం ఇలా నలిగిపోయేదేనా?

మనిషికి, అడవికి మధ్య- అడవికి మృగానికి మధ్య- మనిషికి మృగానికి మధ్య అంతర్లీనంగా ఉండే సృష్టి రహస్యం ఎంత అద్భుతం? ఎంత ఊహాతీతం?

వాళ్ళ భక్త్యావేశంలో వాళ్ళు. నా ఆలోచనల్లో నేను.

వాళ్ళు ముందు. నేను వెనుక. ఆ అడవి దారిమీద శబరిమలై చేరుకోవడానికి ఆ ముందటి రోజునుంచి నడుస్తున్నాం.

అంతవరకు మాతోకలిసి అవిశ్రాంతంగా నడిచినసూర్యభగవానుడు కూడా ఆ పూటకు గూడు చేరుకోవాలన్నట్లుగా తొందర పడుతున్నాడు.

అయ్యప్ప భక్తబృందం కూడా ఆ రాత్రి మజిలీకి అనువైన చోటు కోసరం పరిసరాల్ని గమనిస్తూనే నడుస్తున్నారు.

\* \* \* \* \*

జనారణ్యాన్ని అంతవరకూ తన శతకోటి కరకిరణాల్లో సతమతం చేసిన సూర్యుడు ఆ అరణ్యంలో నిస్సహాయుడై చేతులు ముడుచుకొన్నట్లు కొండ కొనకొమ్మున కూర్చోబోతున్నాడు.

అత్రగాడి బుద్ధిలా వ్యాపించిన ఆచెట్టుకింద గుడారంలో పాశ్చాత్య సంగీతం. ఉరవళ్ళు పరవళ్ళమీద ఉంది. ఆ మహారణ్యంలో పాశ్చాత్య సంగీతమా? అంటే- క్రిస్మస్ పండుగ రోజులు కదా? ఎవరో కొంతమంది క్రైస్తవులు ప్రకృతి ఒడిలో పండుగ చేసుకోవడానికి వచ్చినట్లుంది. ఆ కీకారణ్యంలో చెట్టూచేమాలేకుండా సమతలంగా ఉన్న ఆ ప్రదేశం గుబురుగా వెంట్రుకలున్న తలలో ఎక్కడో ఒకచోట పనిగట్టుకొని పేను గొరిగినట్లుంది. ఆ ప్రదేశంలో సెలయేళ్ళు గలగలా ప్రవహిస్తున్నాయి. ఆ సెలయేళ్ళన్నీ కలిసి మాట్లాడుకొన్నట్లుగా ఆ మైదానంలో ఒకచోట కలుస్తూంటే అక్కడొక కొలను ఏర్పడింది. ఆ ప్రదేశాన్ని రక్షించడానికి నియమితులైన రక్షకభటుల్లా చుట్టూ పెద్ద పెద్ద చెట్లు ఏపుగా పెరిగి విస్తరించి ఉన్నాయి. అన్నింటికి అనువుగా ఉంటుందని ఆ క్రైస్తవ బృందం అక్కడ చేరారు. ఒకానొక చెట్టుకింద ఒక గుడారాన్ని వేసుకొని బస ఏర్పాటు చేసుకొన్నారు.

రావడం అడవుల్లోకి. వచ్చింది పండుగ చేసుకోవడానికి. అక్కడే కాపురం పెట్టడానికా- అన్నట్లు కావలసిన సరంజామా అంతా సమకూర్చుకొని తెచ్చుకొన్నట్లుంది. ఆ చెట్టును. చెట్టుకింద గుడారాన్ని రంగు, రంగుల విద్యుద్దీపాలతో అలంకరించారు. ఆ మైదానంలో సెలయేళ్ళ ఉరవళ్ళు పరవళ్ళు ప్రకృతి కాంత కాలిమువ్వల సవ్వడుల్ని తలపింపచేస్తున్నాయి. వెలుగుతూ మలుగుతూ ఉన్న విద్యుద్దీపాలు ప్రకృతి కాంత చిలిపి చూపులా? - అనిపిస్తున్నాయి. ప్రకృతి నాట్యమయూరి విన్యాసమే పాశ్చాత్య సంగీతంగా ఉంది.

పగలంతా ఆ అడవుల్లో తిరిగి వేటాడి కుందేళ్ళను, లేళ్ళను చంపి తెచ్చుకొన్నారు. మాంసం, మధువు, మగువ - మనిషిని మైమరిపించడానికి ఇంతకంటే కావలసిందేముంది?

కీచురాళ్ళ రొదలు, వన్యమృగాల అరుపులు - గాలి విసుర్లకే అలవాటు పడిన అడవిలో సంధ్య ఆపూట శోభాయమానంగా ఉంది.

ఆ మైదానానికి ఆవలివైపు కొన్ని గుడిసెలు. ఆ గుడిసెల్లో కూలి బతుకులు. కొందరు కొలను గట్టున నిలబడి గుడారంవైపు దేబెరించి చూస్తున్నారు. గుడిసెలు దేబెరించి చూస్తున్నాయని గుడారం మంచిఊపు అందుకొనింది.

ఆ రాత్రికి ఆ మైదానంలోని ఒక చెట్టు కింద విడిది చేయడానికి నిర్ణయించుకొనింది అయ్యప్పస్వామి భక్తబృందం కూడా. వాళ్ళతో కలిసి నేనూ.

ఆ బృందంలో ఇద్దరు ముగ్గురు పెద్ద స్వాములు ఉన్నారు. తక్కిన వాళ్ళందరు చిన్న స్వాములే. వరసగా ముడేండ్లు మాల వేసుకొంటే పెద్ద స్వాములయ్యే అర్హత కలుగుతుందట. ఆ పెద్దస్వాములు చెట్టుకింద కూర్చున్నారు. వాళ్ళతో కలిసి కూర్చొని కొంతమంది చిన్న స్వాములు “చేదుకో అయ్యప్పా! మమ్మాదుకో అయ్యప్పా! శరణం శరణం అయ్యప్పా! స్వామీ శరణం అయ్యప్పా! స్వామియే శరణం అయ్యప్పా!” అని భజనలు చేస్తున్నారు. మరి కొంతమంది చిన్నస్వాములు ఆరాత్రికి ఫలహారంచేసే ప్రయత్నంలో పడ్డారు. మరి కొంతమంది ఆ రాత్రికి నెగళ్ళు వేసుకోవడానికి కట్టె కంపా కూడవెయ్యడానికి తారాడుతున్నారు.

రెండు రోజులుగా అడవుల మీద పడి నడుస్తున్నా నేను నా తిండి తిప్పల్ని గురించి ఆలోచించవలసిన అవసరమే లేకుండాపోయింది. ఆ దారి మీద నడుస్తున్న ఏ భక్తబృందం అయినా సరే! వాళ్ళు భిక్ష స్వీకరిస్తున్న సమయంలో వాళ్ళ కంట పడే చాలు—“రండి స్వామీ” అని ఎంతో మర్యాదగా పిలిచి అతిథి సత్కారాలు చేస్తున్నారు. అందువల్ల నన్ను గురించి నేను ఆలోచించుకోవలసిన అవసరమే లేకుండా పోయింది. ఆ రాత్రి నాకు లక్షణంగా ఫలహారం దొరుకుతుందని తెలుసు.

ఏ పనిచేసినా మనిషి అంత తిండికోసరమే చేస్తున్నాడు. ఏ పని చేయకుండా అంత తిండి దొరుకుతూ ఉంది. తిని కూర్చోవచ్చు గదా. కూర్చోలేడే. అదే మనిషి స్వభావం. నేనూ మనిషినే.

ఆ మైదానంలో కొలను. ఆ కొలనుకు ఆవలిగట్టున అల్లంత దూరంలో పది పన్నెండు గుడిసెలు. ఆ గుడిసెల్లో కూలి జనం. ఆ కొలనుకు ఇవతలి గట్టున పెద్ద చెట్టు. ఆ చెట్టు కింద అందాల గుడారం— నా దృష్టిని ఆకర్షించాయి. మా స్వాములంతా తమ తమ పనుల్లో తాము నిమగ్నులై ఉన్నారు. నేను మాత్రం మెల్లగా ఆ గుడారం వైపు నడిచాను. అయిదారు నిముషాల్లోనే నేనక్కడికి చేరుకొన్నాను. ఆ గుడారం ముందు నిలబడ్డాను.

ఆడా మగా తేడా లేకుండా ఆ గుడారంలో అందరూ కలిసి కూర్చున్నారు. దాదాపు ఏడాది పొడుగునా వర్షాలు పడుతున్న ప్రాంతం. నేల చిత్తడిగా ఉంది. అసలే అరణ్యం. అందులో సాయంకాలం. ఈదురుగాలి. చలిగాలిగా ఉంటే వాళ్ళందరు వెచ్చని ద్రవాల్ని సేవిస్తున్నారు. కొందరు పాడుతున్నారు. కొందరు వాయిద్యాలతో సహకరిస్తున్నారు. ఆపాటకు తగినట్లుగా కొందరు నృత్యం చేస్తున్నారు. ఆనందం సప్త వర్ణాలతో ఆర్ణవమైనట్లుంది!

నే నా గుడారం ముందు నిలబడేసరికి వాళ్ళందరి దృష్టి నా మీద పడింది. వాళ్ళందరూ నన్ను వింతగా చూస్తున్నట్లు వాళ్ళ చూపులే చెప్తున్నాయి. బహుశా ఆ దారిమీద నడుస్తూ వాళ్ళ కంటపడిన తెల్లగుడ్డల వ్యక్తి నే నొక్కణ్ణే కావడం కారణం కావచ్చు!

వాళ్ళు సాధారణ స్థితిలో ఉంటే పరిస్థితి ఎలా ఉండేదో ఏమో కానీ- చాలా హుషారుమీద ఉన్నారుకదా? ఆనందాన్ని పంచి ఇవ్వాలన్న సహృదయత ఎవరికైనా అటువంటి సందర్భాల్లో కలిగేటట్లుంది. అందుకేనేమో? నన్నెంతో ఆప్యాయంగా ఆహ్వానించారు.

వాళ్ళ ఆహ్వానానికి కృతజ్ఞతగా రెండు చేతులు జోడించాను. వాళ్ళు పడీ పడీ నవ్వుతున్నారు.

“చేతి కందుతున్న ఇంత గొప్ప ఆనందాన్ని చేజేతులా జారవిడుచుకునే వెర్రివాళ్ళెవరైనా ఉంటారా?” అని దెప్పిపొడిచినట్లుండా నవ్వు.

అక్కడే నిలబడితే ఆ నవ్వులు మరింత ఎక్కువ కావడానికి ఆస్కారం ఉంటుంది. ఆ అవకాశం కల్పించడం ఎందుకులే? - అనుకొంటూ అటు తిరిగాను.

కొలనుకావలి గట్టున గుడిసెల్లో ఏడుపులు. కూలి జనం హడావిడిగా అటు యిటు పరుగెత్తుతున్నారు.

అంతవరకూ కొలను గట్టున నిలబడిన గుడారం వైపే దేబెరించి చూస్తున్న పిల్లలు పెద్దలు కూడా గబగబా గుడిసెలవైపు పరుగెత్తుతున్నారు.

నేను గూడా గబగబా ఆ గుడిసెలవైపు నడిచాను.

చెరొక భుజాన్ని ఆసరాగా ఇచ్చి ఒక వ్యక్తిని ఇద్దరు చేతుల మోపున తెస్తున్నారు. వాళ్ళ వెంబడి ఒకస్త్రీ వెక్కివెక్కి ఏడుస్తూ గుండెలు బాదుకొంటూ వస్తూ ఉంది. దాదాపు ఆ గుడిసెల్లో ఉన్న ముప్పై, నలభైమంది అతని చుట్టూ గుంపు చేరారు. ఆ గుంపుకు ఎదురుగా వెళ్ళి వాళ్ళను కలుసుకొన్నాను.

“ఏమయిందతనికి?” ముక్కుతూ మూలుగుతూ చేతుల బలవంతంమీద నడుస్తున్న ఆ వ్యక్తిని చూస్తూ అడిగాను.

వాళ్ళందరూ గచ్చకాయల కుండలో చెయ్యి బెట్టి కలబెట్టినట్టు గలగల మాట్లాడు కొంటున్నారు. అరవం, తెలుగు, ఉరుదూ- అన్ని భాషలు వినిపిస్తున్నాయి. అందులో ఒకడికి నా మాట చెవిని పడినట్లుంది.

“వాడు చెట్టుమీద నుంచి కాలు జారిపడ్డాడు.”

“అయ్యో పాపం! అయితే మీరందరూ ఇక్కడేం చేస్తుంటారు?”

“కూలిపని.”

“ఈ అడవుల్లో కూలి పనులా? ఏం పనులుంటాయబ్బా ఇక్కడ?”

అంతలోనే ఎవరో పిల్చినట్టుంది. నా మాట పట్టించుకోకుండా అతను వెళ్ళిపోయాడు. పాపం! వాళ్ళ హడావిడిలో వాళ్ళున్నారు. నలుగురు అతన్ని జాగ్రత్తగా పట్టుకొని గుడిసెలోకి చేర్చే ప్రయత్నంలో ఉన్నారు. వాళ్ళ వెనక పక్క ఏడుస్తూ వస్తున్న ఆడమనిషి గబగబా గుడిసెలోకి దూరింది. బహుశా పడక వెయ్యడానికై ఉంటుంది. తన పిచ్చి గానీ అక్కడేం పట్టుపాన్పు లున్నాయా పరచడానికి! తప్పకుండా ఒక చినిగిన చాప ఉంటుంది. అంతకన్నా చినిగిన పాత

పేలికలుంటాయి. వాటితోనే పడక వేసి ఉంటుంది. బతుకు పేదదైనా గుండెపేదకాదు గదా? ఆలూమగల మధ్య అనుబంధం అనుభవైక వేద్యంకదా!

అతన్ని చేతులమీదుగా మోసుకొని గుడిసెలోపలికి వెళ్ళిన నలుగురు కాసేపట్లో బయటికి వచ్చారు- ఆ ఇల్లాలు అమర్చిన పడకమీద అతన్ని పడుకోబెట్టి.

“ఎంవికలు గింవికలేవీ ఇరగనట్టుండాది. అంతకాడికి మేలే గదా? వొళ్ళు మాత్రం బాగా అదిరిపోయ్యుంటుంది. అంతెత్తునుండి పడ్డే అదర్దా? ఒరే జాన్! నువ్వు పొయ్ గుడిసె గుడిసెలో పిడికిడుప్పు అందుకోని రారా! ఉప్పు ఎచ్చబెట్టి కాపడం యేస్తే సరిపోతింది!” అని ఒకడు పురమాయిస్తున్నాడు.

“ఉప్పు కాపడం మంచిదే. కాని గెచ్చకాకు దెచ్చి దంచి పసురు పిండి బాగా వొళ్ళంతా పట్టించేసి మల్లా కావాలంటే ఉప్పుతో కాపడం యేస్తే తెల్లారేకాడికి లేసి తిరగతాడు.” ఇంకొకడు తనకు తెలిసిన వైద్యం చెప్తున్నాడు.

“వీటికంటే ఎర్రమట్టి పట్టోసి చింతాకు, ఊడగాకు ఎచ్చపెట్టి కాపడం బెట్టే ఇంకా తొందరగా తెపురుకుంటాడు.” మరొకడు సలహా ఇస్తున్నాడు.

అవును మరి? ఆ మహారణ్యంలో ఆసుపత్రులున్నాయా? అశ్వినీదేవతలున్నారా? వాళ్ళలో వాళ్ళే వైద్యులు.

వాళ్ళలో ఒక్కడికి దెబ్బ తగిలింది. అయినా అందరూ ఆ దెబ్బ తమకే తగిలినట్లు భావిస్తున్నారు. బాధపడుతున్నారు. అదే నాగరిక సమాజంలో అయితే? కండ్లెదుటే జరుగుతున్నా తమకేమీ పట్టనట్టుగా తల పక్కకు తిప్పుకొని పోతుంటారు. వాళ్ళెక్కడ? వీళ్ళెక్కడ? అదే ఆలోచిస్తూ నిలబడుకొన్నాను.

“ఏం కావాలి సామీ?” ఒక వయసు మళ్ళిన వ్యక్తి నా ఎదుట నిలబడి అడుగుతున్నాడు.

“నా కేం అవసరం లేదయ్యా! మేము శబరిమలై యాత్రలో ఉన్నాం. మా స్వాములంతా ఈ రాత్రికి ఇక్కడే బస చేస్తూంటే...”

ఆ మనిషి నావైపు ఆశ్చర్యంగా చూస్తున్నాడు- బహుశా శబరిమలై యాత్రలో ఇదేం వేషమన్నట్లుగా.

“మా స్వాములంతా రాత్రి ఫలహారానికి ఏర్పాట్లు చేస్తున్నారు. ఇక్కడేదో ఏడుపులు రంపులు వినిపిస్తే!” నా నోట్లో మాట నోట్లో ఉండగానే-

“అవును సామీ! వాడి పేరు అజీజ్. చెట్టెక్కి కుంకుడుకాయలు రాలస్తా ఉణ్ణాడు. పొద్దుపోతా ఉంటే ఆదరబాదరా దిగబొయ్ కాలుజారి పణ్ణాడు.”

“అయితే ఇదేనా మీ రిక్కడ చేస్తున్న పని?”

“ఇదొగిటే గాదు. తూనికాకు కోస్తుంటాం. కరక్కాయలు, కుంకుడుకాయలు, తుమ్మబంక.”

“ఇవన్నీ ఈ అడవుల్లో సేకరించి తీసుకొనిపోయి టౌన్లలో అమ్ముకుంటారా?”

“అమ్మో! అంత పన్నేస్తే ఇంక బతకనిస్తారా?”

అతని కండ్లలో భయం కొట్టొచ్చినట్టు కనిపిస్తూ ఉంది.

“మరి?”

“మా కాంటాక్టర్ రాసింగ్. ఆయన ఈ అడివిని ఇజారా ఎత్తినాడు. మేంవంతు అయిన్లగ్గర పన్నేస్తాం. ఈ అడివిలో కుంకుడుకాయలు, కరక్కాయలు, తుమ్మబంక, తూనికాకు మేంవ పొద్దుగూకులూ పోగుజేస్తే ఆయన అమ్ముకుంటాడు. మాకు దిన కూలీలిస్తాడు.”

అది కాకులు దూరని కారడివి. కాకులు దూరకపోతే మాత్రం ఏం? ఏనుగుల్ని మింగేవాడికి పీనుగులు పిండాకూడన్నట్టు గ్రహాంతరాలకు వెళ్ళే మనిషిని గుహలేంచేస్తాయి? ఆ ఎముకల గూళ్ళు గ్రహాంతరాలకు వెళ్ళగలిగిన శక్తి సంపన్నులు కారు. అసలు సంపన్నులే కారు. అందుకే కడుపులు చేత బట్టుకొని పెండ్లాం పిల్లల్లో ఆ అడవుల్లో కాపురం చేస్తున్నారు. పిడికెడు కూటికి మనిషి పడుతున్న పలుబాట్లు అరణ్యరోదనాలే!

అడవుల్లో బతుకులు గదా? ఏ వేళకు ఎలా ఉంటుందో? ఆ పూట అజీజ్ కాలు జారి పడ్డాడు. మరొకరోజు అనుకోనట్లుగా అదేగతి జాన్సన్కుపట్టవచ్చు. ఇంకొకణ్ణి పాము కాటేయవచ్చు. ఎవరికేప్రమాదం జరిగినా అదితమకే జరిగినట్టు... ఆ బాధంతా తమదే అయినట్టు... కడుపులు చేతపట్టుకొన్నా... ఆ కారడవిలో మమకారానికి లోటులేని బతుకులు బతుకుతున్నారు.

అది సహజీవనం. ఉండి తిన్నా లేకుండా పస్తులున్నా కానల్లో కాపురాలైనా వాళ్ళు కష్టసుఖాల్ని పంచుకోవడం ఎంత ఆదర్శప్రాయంగా ఉంది!

అదే ఆలోచించుకొంటూ అక్కడ నుంచి బయల్దేరాను. నాతో నిమిత్తమే లేనట్లుగా నా చూపులు మళ్ళీ ఆ గుడారంవైపు మళ్ళాయి.

ఆ గుడారం ముందు పదిపన్నెండుమంది కూలీజనం నిలబడుకొని ఉన్నారు.

“పాపం! ఆపదలో ఉన్నారు కదా? ఏం అవసరం వచ్చిందో ఏమో? నిషా హుషారులో ఉన్న ఆ గుడారం వీళ్ళ గోడును చెవుల్లో వేసుకొంటుందా? ఏదైనా అవసరం ఉంటే చేతనైన సహాయం చేయవచ్చు గదా?” అని ఆలోచిస్తూ ఆ గుడారం దగ్గరకు నడిచాను.

“పొద్దు గూట్లో పడ్డా ఉండాది. మేం నమాజ్ చేసుకోవాల.” నాలుగైదు గొంతులు కలిసి ఈ ఒక్క మాటనే నొక్కి పలికాయి. అయినా ఆ మాట గాలిలో కలిసిపోయింది.

“మిమ్మల్నే మేం నమాజ్ చేసుకోవాలి.”

అవే గొంతులు ఈ మాటను రెట్టించి పలికాయి. ఆ అరుపుతో గుడారం అదిరిపడింది. అక్కడ ఎత్తిపోతల మీద ఉన్న సంగీతం ఆగింది. “ఏం కావాలి మీకు?” అన్నట్లుగా వాళ్ళందరూ కూలీజనంవైపు చూస్తున్నారు.

“మా నమాజ్ కు వేళయింది.”

“అయితే చేసుకోండి.”

“మీ రంపు కొంచెంసేపు నిలపండి.”

“రంపా?”

విరగబడి నవ్వుతూ ఉంది గుడారం.

“ఎందుకట్లా నవ్వుతా ఉండారే?”

“పండులకేం తెలుసు పన్నీరువాసన!”

ఆ అప శబ్దం చెవిని పడడంతో ముస్లింలకు ఒళ్ళు మండింది. కాళ్ళు తడబడుతున్నాయి. “ఏం కూస్తున్నారా బేవ్ కూఫ్ కా బేటా” అంటూ పన్నెండు రెండ్లు ఇరవై నాలుగు చేతులు పైకి లేచాయి.

గుడారమూ పైకి లేచింది.

ఇరు వర్గాల మధ్యా నేను నిలబడి ఉన్నాను. ఏమి చేయడానికి పాలుపోవడంలేదు.

“మీరు నమాజ్ చేసుకోవాలంటే చేసుకోండి. మాతో మీకేంపని? మే మేమన్నా వద్దన్నామా?... అడ్డం పడుతున్నామా?”

“మీరు కాదు అడ్డం. మీరు చేస్తున్న రంపు.”

“అదే వద్దనేది. రంపు గింపంటే బాగుండదు.”

“బాగుండకపోతే ఏం జేస్తారేం?”

“చేసేదీ, చెయ్యండి తరువాత కానీ- మాదిమాత్రం రంపంటున్నారే. మరి ఆచెట్టుకింద చూడండి నల్లజీవాలు గొంతు కోసిన మేకల్లాగా అరుస్తున్నారే? అది రంపు గాదా?”

“వాళ్ళకూడా చెప్తాం!”

“వాళ్ళను ముందు నిలపమనండి. తరువాత కావాలంటే చూద్దాం.”

మాటకు మాటగా పెరుగుతూ ఉంటే- “ఏదో ముచ్చటపడి ఒక్క పూట ఈ అడవిలో కొచ్చినారు. వాళ్ళ ఆనందం వాళ్ళది. పోనీలే భయ్యా. ఈ ఒక్క పూట నమాజ్ చేసుకోకపోతే ఫరవాలేదులే భయ్యా.”

ఉన్నట్లుండి అక్కడ చెలరేగిన వాగ్వివాదంతో గుడిసెల్లో ఉన్న కూలి జనం క్షణాల్లో అక్కడికి చేరుకొన్నారు. వాళ్ళలో క్రైస్తవులు క్రైస్తవులకు మద్దతుగా నిలబడి ఈ మాట అన్నారు.

“ఒక పూటో, అరపూటో- నమాజ్ చేసుకోకపోతే అల్లా కెవురు బదులు చెప్తారా? మీ అబ్బిలోచ్చి చెప్తారా? మీతాతలోచ్చి చెప్తారా?”

“ఎదురుగా మేంవుంటే మాఅబ్బలు తాతల్దాకా ఎందుకు? ఆ చెప్పేదేదో మేంవే చెప్తాం.”

“ఎందిరా మీరు చెప్పేది?”

“మాటలు జాగ్రత్తగా రానీ!”

అంతవరకు ఆ అడవిలో ఎంతో అన్యోన్యంగా బతుకుతున్న మహమ్మదీయులు క్రైస్తవులు వాదులాటకు దిగితే గుడారంలోని క్రైస్తవులు వేడుక చూస్తున్నారు.

అంతలోనే కొంతమంది మహమ్మదీయులు మా స్వాములు బస చేస్తున్న చెట్టు దగ్గరికి పరుగెత్తారు. అక్కడేమవుతుందేమో? ఏమో అని వాళ్ళ వెంట నేనూ పరుగెత్తాను.

“మా నమాజ్ కు వేళయిపోతూ ఉంది. మీ రంపు కొంచెం సేపు నిలపండి.” ఒక ముస్లిం మా స్వాముల్ని ఉద్దేశించి అడిగాడు.

“అరె భయ్యా! నమాజ్ అంటే మీ ప్రార్థన. ఈ రంపు మా ప్రార్థన. ప్రార్థన చేసుకోవడంలో ఎవరి పద్ధతులు వాళ్ళవి. ఒకరి పద్ధతి ఇంకొకరు ఎగతాళి చెయ్యడం అల్లా కూడా సహించడు. ఎవరెవరి పద్ధతుల్లో వాళ్ళు ప్రార్థన చేసుకుందాం. ఇందులో మేము నిలిపేది. మీరు చేసుకొనేది. మీరు నిలిపేది మేము చేసుకొనేది అన్న ప్రశ్నకు తావే లేదు.”

ఒక పెద్ద స్వామి చాలా తెలివిగా మాట్లాడినట్లు భుజాలు ఎగురవేశాడు.

“మేం గొంతు కోసిన మేకల్లాగా అరిచి గీపెట్టం.”

“మేకల్ని గొంతులు కోసేది మేం గాదు మీరు.”

“అయితే మీరిప్పుడు మేకలు. మీ గొంతులు కోస్తారా బేటా.” ముస్లింలు తిరగబడ్డారు.

ఈమాట కూలిజనంలో ఉన్న హిందువుల చెవిన పడేసరికి వాళ్ళ అరికాలి మంట ఉచ్చికెక్కింది.

“ఎట్లా కోస్తారో కొయ్యండి సూద్దాం” అంటూ వాళ్ళు హిందువుల పక్షాన నిలబడి మహమ్మదీయుల మీద తిరగబడ్డారు.

అప్పటివరకూ వాళ్ళలో వాళ్ళకు ఎవరి కెటువంటి కష్టం కలిగినా అది తమ కష్టంగానే భావించి ఏక కుటుంబీకుల్లాగా ఒకరి కష్టాన్ని ఒకరు పంచుకొంటూ సహజీవనం చేస్తూ ఉండిన సంగతే మరిచిపోయారు. క్రైస్తవులు క్రైస్తవుల పక్షాన, హిందువులు హిందువుల పక్షాన చేరిపోయేసరికి, ముస్లింలు మాత్రం వెలివేసినట్టు నిలబడిపోయారు. అయినా వాళ్ళ పట్టు సడలలేదు. చూస్తూ చూస్తూ ఉండగానే మాటకు మాటగా పెరిగి అనుకోని విధంగా అక్కడ కలిసిన మనుషులు మూడు వర్గాలుగా చీలిపోయారు.

విహారార్థం వచ్చిన క్రైస్తవులు.

శబరిమలై యాత్రలో హిందువులు!!

ఈ అడవిని నమ్ముకొని కడుపు చేతపట్టుకొన్న కూలి జనం - నిజమైన అడవి మనుషులుగా నిలబడ్డారు.

క్రైస్తవుల చేతుల్లో తుపాకులున్నాయి.

మండుతున్న నెగళ్ళలోనుంచి కొరివికట్టెల్ని చేత పట్టుకొని హిందువులు కొరివిదయ్యాలా కనిపిస్తున్నారు.

గడ్డపారలు, కర్రలు చేతపట్టుకొని ముస్లింలు ముంగాళ్ళ మీద ఉన్నారు.

ఏ క్షణాన ఎవ్వరి చెయ్యి పైకి లేస్తుందో? పైకి లేచిన చేతిని పడగొట్టడానికి మరే చెయ్యి తలపడుతుందో? చెయ్యి చెయ్యి కలిస్తే అక్కడెంత రక్తపాతం జరుగుతుందో? అని ఊహించేకొద్దీకీ ఒళ్ళు జలదరిస్తూ ఉంది. అయినా ఏం చెయ్యాలో తోచడంలేదు. ఒకరికి మించి ఇంకొకరుగా ఆవేశపడుతున్నారు. చెప్తే చెవుల్లో వేసుకొనే స్థితి ఎప్పుడో దాటిపోయింది. పరిస్థితి చెయ్యి దాటిపోతున్నదే - అని ఎంత తపించినా తరుణోపాయం కనిపించడంలేదు. పోనీ ఆడవాళ్ళతో అయినా చెప్పి వాళ్ళనైనా అడ్డం పెట్టుకుందామంటే వాళ్ళు - అంతకంటే ఆవేశపడుతున్నారు.

అమాయకులైన చిన్నపిల్లలు మాత్రం అందరూ ఒకటై ఏడుస్తున్నారు. ఆ ఏడుపు వాళ్ళ చెవికెక్కేటట్లుగా లేదు.

దేవుణ్ణి చూడాలని బయల్దేరి కడకు రక్తపాతాన్ని కండ్ల చూసే పరిస్థితి దాపురించిందే - అని మనసు పరిపరివిధాలా పోతూ ఉంది. అయినా చేసేదేముంది?

కాలు గాలిన పిల్లలా అటు ఇటు తిరుగుతూ చేతులు పిసుకోవడం కంటే మార్గాంతరం తోచడంలేదు. ఎందరో మహర్షులకు మనశ్శాంతిని ప్రసాదించిన ఆ అడవి రక్తాన్ని చవిచూడవలసి వస్తుందన్న భయంతోనేమో కండ్లు మూసుకొనింది.

కనుచీకటి ఆవరించింది.

ఆ క్షణంలో అందరి గుండె జల్లుమనింది. కోపంతో కుంపటులైన కండ్లలో భయం చోటు చేసుకొనింది. నిప్పులు కురిపిస్తున్న చూపులు నిలకడలేకుండా అటూ ఇటూ పరుగులు తీస్తున్నాయి.

ఎక్కడో పొదల మాటున ఉరుము ఉరిమినట్లుగా గాండ్రించిన పెద్దపులి వాళ్ళ కండ్ల పడలేదు. గాండ్రింత మాత్రం గుండెల్ని అదరగొట్టింది.

అంతే! అంతవరకు మూడు వర్గాలుగా చీలి కయ్యానికి కాలు దువ్వుతున్నవాళ్ళు వాళ్ళకు తెలియకుండానే అందరూ ఒకటై దొమ్మి కట్టారు. పులిని బెదరగొట్టడానికి హాహాకారాలు చేస్తున్నారు. క్రైస్తవుల చేతుల్లో తుపాకులు గాలిలో పేలాయి.

పైటకొంగులు ఈడ్చి నడుమున చెక్కి అంతవరకు మగవాళ్ళ కోపానికి మరింత దోహదం చేస్తున్న ఆడవాళ్ళు గుండెలు చేత పట్టుకొని నువ్వు ముందా నేను ముందా - అని గుడారంలోకి దూరుతున్నారు.

అదృష్టవశాత్తు అదే సమయానికి దారి కాపలాగా నడుస్తున్న ఆలయ సిబ్బంది అక్కడికి చేరుకొనింది. పరిస్థితిని గ్రహించింది. పెద్దపెట్టున టపాసులు పేల్చింది. ఎంత పెద్దపులి అయినా దాని ప్రాణం దానికి తీపే గదా? ఈ హాహాకారాలకు తుపాకుల శబ్దానికి తోక ముడిచినట్లుంది.

దాని అలికిడి లేకుండా పోయేసరికి అందరూ 'హమ్మయ్య' అంటూ నిట్టూర్చారు.

“యా ఖుదా!... బచావ్ సర్కార్! షుకర్ అల్లా హమే బచాయే!.. యా అల్లా! యా అల్లా!” అంటూ మోకాళ్ళమీదికి వంగి మహమ్మదీయులు అల్లాను ప్రార్థిస్తున్నారు.

“ఓ దేవా! మేము చెప్పు ముక్కల్ని చెవిని వేసుకొంటిరి. ఈ పాపము నుండి భయమునుండి మమ్ముల రక్షించితిరి. దేవా! ఈ లోకమున కంతకు నీవే దేవుడవు!” అంటూ క్రైస్తవులు నిమిలీత నేత్రులై నిలబడి కుడి భుజాన్నుండి ఎడమ భుజానికి ఎడమ భుజాన్నుండి కుడి భుజానికి ఆమీదట నుదుటి మీదికి కుడి చేతిని నాట్యం చేయిస్తున్నారు.

“శరణం అయ్యప్పా! శరణం అయ్యప్పా! శరణ మయ్యప్పో! నీ వాహనాన్నే పంపి మా గండాన్నుండి గట్టెక్కించావు.” అంటూ మా స్వాములు అరుస్తున్నారు.

ఆ స్థితిలో వాళ్ళను చూస్తుంటే ఆ ముందటి క్షణంవరకు వీళ్ళేనా ఒకరిమీదొకరు కారాలు మిరియాలు నూరుతూ కయ్యానికి కాలు దువ్వింది? వీళ్ళేనా అర్థరహితమైన ఆవేశాలతో మానవత్వాన్నే కోల్పోయి రక్తపాతానికి రహదారి వేసింది?” అన్న సందేహం కలుగుతూ ఉంది. ఆ మనుషులందరూ జంతువులైన వేళను తలచుకొంటూంటే అవసరం మనిషిని స్వార్థుణ్ణి చేస్తే, స్వార్థం మనిషిని జంతువుగా మారుస్తుందేమో? అనిపిస్తూ ఉంది. ఆ జంతువే నయం. నేను పరిష్కరించలేని సమస్యను సునాయాసంగా పరిష్కరించింది.

ఆ భిన్నత్వంలో ఏకత్వాన్ని చూస్తుంటే పులీ మేకలు ఒక రేవులో నీళ్ళు తాగుతున్నట్లు పిల్లీ ఎలుకలు కలిసి కాపురం చేస్తున్నట్లు మానవజాతి కలలు గంటున్న అపూర్వ సమైక్యత సాధించినట్లు నా గుండె పూచి కాచిన చెట్టే అయింది.

అయినా అది క్షణికమే కదా!

అదే సమయానికి ఎక్కడో చర్చిలో ఒక ఫాదర్ ఏసుక్రీస్తు ఒక్కడే దేవుడని ప్రవచిస్తూ ఉంటాడు. ఒక మసీదులో మౌలాలీ ‘అల్లాహో! అక్బర్!’ అని తన అనుచరులకు బోధిస్తూ ఉంటాడు. ఏ గుడిలోనే హైందవ గురువు ‘ఏకో నారాయణో హరి’ అని ఎలుగెత్తి చాటుతూ ఉంటాడు.

ఇది భిన్నత్వం!

ఈ భిన్నత్వంలో ఏకత్వాన్ని సాధించే దెప్పుడో? అని ఆలోచించే కొద్దికీ నా గుండె బాధగా మూలిగింది. నాలో ఇంకా చావని ఆశల్లా ఆకాశంలో నక్షత్రాలు మినుక్కు మినుక్కు మంటున్నాయి.

అడవి మాత్రం ఈ బాధను గ్రహించినట్లు ఆ చీకటిలో మాటల కందని చిత్రమైన శబ్దంతో రోదిస్తూ ఉంది. ●

—●—  
ఆంధ్రప్రభ

(3, ఆగస్టు 1988)